

సంఘ్ పరివార్ హింసాకాండను

వ్యతిరేకిత్వాం రండి

ఓరిస్సా రాష్ట్రంలోని కంధమాల్ జిల్లాలోనూ దానిని ఆనుకొని ఉన్న ఇతర జిల్లాలలోనూ ఆగస్ట్ 24వ తేదీన మొదలయి ఈనాటికీ ఆగకుండా క్రైస్తవులపై జరుగుతున్న దాడులలో 41 మంది (ప్రభుత్వ లెక్కల ప్రకారం) చనిపోయారు. దాడులు మొదలయిన వారం రోజులలోనే 24,000 మంది తమ ఊర్లు వదిలిపెట్టి ప్రభుత్వము, క్రైస్తవ సంస్థలు నిర్వహిస్తున్న శిబిరాలను చేరారు. సరయిన లెక్కలు లేవు గానీ ప్రస్తుతం 40 నుండి 50 వేల మంది దాకా జిల్లా బయట ఎక్కడో ఒకచోట తలదాచుకొని ఉండవచ్చునని అంచనా. తగలబడిన, ధ్వంసమైన క్రైస్తవుల ఇళ్లు, ప్రార్థనా స్థలాలు వేల సంఖ్యలో ఉంటాయి.

దాడి చేసినవారు బజరంగ్ దళ్ నాయకత్వంలో సమీకరించబడ్డ ప్రజలు. అధికభాగం కంధ లేక కంధో (మన దగ్గర కోండు) తెగకు చెందిన ఆదివాసులు. అయితే వారితోబాటు హైందవ అగ్రకులాలకూ, బిసెలకూ చెందినవారూ ఉన్నారు. దాడికి గురయిన వారంతా క్రైస్తవులే. అందులో అధికభాగం పాణోలనే దళిత కులానికి చెందినవారు. తక్కినవారు మళ్లీ కోండులే - అయితే క్రైస్తవ కోండులు.

దాడి ఎందుకు జరిగింది? బజరంగ్ దళ్, దాని రాజకీయ సంరక్షకులయిన భారతీయ జనతాపార్టీ రెండు కారణాలు చెప్పున్నారు. లక్ష్యణానంద సరస్వతి అనే స్వామీజీని క్రైస్తవులు హత్య చేసిన కారణంగా, ఆయన చేసిన సంఘ సేవా కార్యక్రమాలవల్ల ప్రయోజనం పొందిన ఆదివాసులు క్రైస్తవులపైన ప్రతీకారం తీర్చుకున్నారనేది ఒక కారణం. ఎస్ టిలు అయిన కోండులు ఎస్.సిలయిన పాణోల కుతంత్రాలవల్ల నష్టపోయారు. ఆ వైరుధ్యం కారణంగా వారు పాణోలపైన తిరుగుబాటు చేసారు. క్రైస్తవులయిన పాణోలు క్రైస్తవ మిషనరీలకు అడ్డు తగులుతున్న 'స్వామీజీ'ని చంపటం ఈ తిరుగు బాటుకు ప్రేరణ ఇచ్చింది. ఇది రెండవకారణం. ఇది నిజమా?

పాణోలపైన కోండుల తిరుగుబాటు అన్న వాదననే మొదట తీసుకుంటే, దాడులు కేవలం క్రైస్తవం పుచ్చుకున్న పాణోలపైనే జరిగాయి. ఇతర పాణోలపైన జరగలేదు. అంతేకాక క్రైస్తవులుగా మారిన కోండులపైన కూడ జరిగాయి. కాబట్టి ఇది క్రైస్తవులపైన దాడే తప్ప పాణోలపైన తిరుగుబాటు కాదు.

'స్వామీజీని' చంపినందుకే క్రైస్తవులపైన దాడులు చేసారా? కానీ స్వామీజీని చంపింది క్రైస్తవులు కాదే, మావోయిస్టులు. ఆ విషయం మావోయిస్టులు వెంటనే ప్రకటించారు. ఎందుకు చంపారో వివరిస్తూ కరపత్రమూ వేసారు. అయినప్పటికీ క్రైస్తవులపైన దాడులు కొనసాగు తూనే ఉన్నాయి. 'స్వామీజీ' అనుయాయుల సంగతేమోగానీ సంఘ పరివార్ సంస్థలు మాత్రం చంపింది మావోయిస్టులు కారనీ, మావో


యిస్టులే చెప్పినా నమ్మేదిలేదనీ, క్రైస్తవ మిషనరీలే చంపారనీ ఇవాల్లి దాకా అంటున్నారు. మావోయిస్టులను విమర్శించడంలో మామూలుగా అందరికంటే ముందుండే సంఘపరివార్ వారు ఇట్లా అంటున్నారంటే చంపింది క్రైస్తవులేనని నమ్మడంలో వారికి ఏదో ప్రయోజనం ఇమిడి ఉందనుకోవాలి. ఆ ప్రయోజనం ఏమిటంటే ఆ హత్యను కారణంగా చూపించి క్రైస్తవులపైన దాడులు చేయడం, ఆ దాడులను సమర్థించు కోవడం.

మూడు వారాల తర్వాత కర్నాటక రాష్ట్రంలోని మూడు పశ్చిమ జిల్లాలలో సెప్టెంబర్ 14వ తేదీన ఒకే సమయంలో 17 వేరు వేరు చర్చిలపైన దాడులు జరిగాయి. విధ్వంసం చేసారు. పాస్టర్లను తీవ్రంగా కొట్టారు, కొన్ని చర్చిలను పూర్తిగా నేలమట్టం చేసారు. అన్నిచోట్లా ముఖాలకు ముసుగులేసుకున్న వ్యక్తులు అయిదారు మోటార్ సైకిళ్లపైన వెళ్లి దాడిచేసారు. జై బజరంగ్ బలి అనీ భారత్ మాతాకీ జై అనీ నినాదాలు ఇచ్చారు. దాడి చేసింది బజరంగ్ దళ్ కార్యకర్తలే ననటంలో సందేహం లేదు. దీనినెవరూ కాదనడమూ లేదు.

ఈ దాడులు ఎందుకు జరిగినట్టు? 'న్యూ లైఫ్' అనే క్రైస్తవ సంస్థ హైందవ దేవతలను కించపరిచే ప్రచురణ తెచ్చిందనీ, మనసు గాయపడిన హిందువులు దాడి చేసారనీ సంఘ పరివార్ వ్యాఖ్యానం. ఒక మతం వారు మరొక మతాన్ని విమర్శించేటప్పుడు కించపరిచే వ్యాఖ్యలు, అసభ్యకరమైన వ్యాఖ్యలు చేయటం అనుచితం అనడంలో సందేహం అక్కరలేదు. అయితే ఆ తప్పు చేసింది న్యూలైఫ్ అనే చర్చి

కాగా దాడి చేసింది వారి మీద మాత్రమే కాదు. కాథోలిక్, బాప్టిస్టు, సిఎస్ఐ, పెంటెకోస్టు, సకల క్రైస్తవ శాఖల చర్చిలపైనా దాడి చేసారు. చర్చిలపైననే కాదు, మంగుళూరు పట్టణంలో క్రైస్తవ సన్యాసినులు బాహ్య ప్రపంచానికి శాశ్వతంగా దూరమై దైవ ధ్యానంలో కాలం గడిపే అడోరేషన్ సెంటర్ పైన కూడా దాడి జరిపారు. న్యూలైఫ్ వారు ప్రచారం చేసారని చెప్పున్న ప్రచురణ వారిదేనా, వారు దానిని ఉపయోగించి ప్రచారం చేసినట్టు ఫిర్యాదులేవయినా ఉన్నాయా అని స్థానిక ఐ.జి.ని ప్రశ్నిస్తే ఫిర్యాదులేవీ లేవనీ, ఆ ప్రచురణ ఎవరిదన్న విషయం ఇంకా పరిశోధనలో ఉందనీ అంటున్నారు. పోనీ అన్నీ వారు చెప్పినట్టే అనుకొన్నా మనసుదెబ్బతిన్న హిందూ ప్రజలు వారంతట వారు ఒకే రోజు ఒకే ఘడియలో దక్షిణ కన్నడ, ఉడిపి, చిక్ మగళూరు అనే మూడు వేరు వేరు జిల్లాలలో 17 చర్చిలపైన దాడులు చేసారనడం సమ్మదగ్గ విషయమేనా? న్యూలైఫ్ అనే సంస్థే కొంతకాలంగా ప్రచార కార్యక్రమాలు చేపట్టి నడుపుతుండగా, దానివల్ల మనసు గాయపడ్డ హిందువులు రాష్ట్రంలో యెడ్యూరప్ప ప్రభుత్వం ఏర్పడే దాకా ఎందుకాగినట్టో!

ఒక పద్ధతి ప్రకారం బజరంగ్ దళ్ చేసిన దాడికి ఇది కూడా ఒక సాకేనని అర్థం అవుతుంది.



భరిసానుకు తిరిగి వద్దాం. లక్ష్యణానంద సరస్వతి సంస్కర్త అనీ, ఆదివాసులకు చదువు చెప్పే పాఠశాలలు నెలకొల్పాడనీ, శుభ్రంగా ఆరోగ్యంగా బతకడానికి కావలసిన నియమాలు నేర్పాడనీ అంటున్నారు. క్రైస్తవ మిషనరీలూ అదేపని చేసారు మరి. వారిని తప్పుపట్టడం ఎందుకు? వారు ప్రజలను ఆకర్షించి క్రైస్తవంలోకి చేర్చుకోవటం కోసం సేవా కార్యకమాలు చేపట్టారని వారిపైన ఆరోపణ. లక్ష్యణానందకూ అదే వర్తిస్తుంది మరి. ఆదివాసులకు మంచిబతుకు నేర్పుతూ వారిలో హిందూమత వ్యాప్తికోసం ఆయన కృషి చేసాడు. హిందూ దేవుళ్ల పూజలు ప్రవేశపెట్టాడు, బొట్టుపెట్టి జంధ్యం వేసి స్నానం చేయించి మాంసాహారాన్ని (ప్రత్యేకించి గో మాంసాన్ని) తినబోమని ప్రతిజ్ఞ చేయించాడు. క్రైస్తవ మిషనరీలు దళితులను క్రైస్తవంలోకి తీసుకుపోతే మత మార్పిడి అయినప్పుడు, లక్ష్యణానంద ఆదివాసులలో హైందవాన్ని వ్యాపిం పజేస్తే అది మతమార్పిడి ఎందుకు కాదు? ఆదివాసులు హిందువులు కారని సామాజిక పరిశోధనలే కాదు, చట్టాలు కూడ అంటాయి. వారి మతమార్పిడి క్రైస్తవ మిషనరీల విషయంలో తప్పయితే లక్ష్యణానంద చేసినప్పుడు తప్పెందుకు కాదు? ఈయన చేసింది ఒప్పు యితే వారు చేసింది ఒప్పెందుకు కాదు?

ఈ మేరకు లక్ష్యణానంద సరస్వతికి క్రైస్తవ మిషనరీలకూ తేడా ఏమీ లేదు. అయితే వారు చేయని పని అదనంగా ఈయనకటి చేసాడు. క్రైస్తవం ఉనికినీ వ్యాప్తినీ బల ప్రయోగంతో అడ్డుకోవడం ఒక కార్య క్రమంగా తీసు కొన్నాడు. 1971లో ఆయన కంధమాల్ జిల్లాలో తన కార్య కలాపాలు మొదలు పెట్టిన తరువాత క్రైస్తవులపైన తాను హైందవీకరించిన ఆదివాసులను రెచ్చకొట్టడం ఒకపనిగా పెట్టుకున్నాడు. దానికోసం కోండులకూ పాణోలకూ మధ్యనున్న వైరుధ్యాన్ని నిర్మోహమాటంగా వాడుకున్నాడు. ఈమధ్య కాలంలో ప్రతీ సంవత్సరం గుడ్ ఫ్రైడే, క్రిస్టెమస్ సంబరాలను అడ్డుకోవడం ఆయన అనుయాయులు తప్పనిసరిగా చేస్తున్నారు. పండగ దగ్గరికొచ్చినప్పుడు ఏదో ఒక అల్లరి చేస్తారు. పండగ సంబరాలు జరుపుకోవాలన్న ఉత్సాహాన్ని భయంతో కప్పేస్తారు. 2007 క్రిస్టెమస్ వేడుకలప్పుడు దరింగబాడీ బ్లాక్ లోని బ్రాహ్మణిగావ్ లో అక్కరకురాని వివాదం లేవదీసి జిల్లా వ్యాప్తంగా క్రైస్తవులపైన దాడులు చేసారు. ఒకపక్క ఈ పనులు చేస్తూ, తమతో సఖ్యత కోరుకున్నట్టుయితే క్రైస్తవాన్ని విడిచిపెట్టి వెనక్కిరావాలని బలవంతం చేస్తున్నారు. ఈ 'ఫుర్ వాపసీ' (పునరా గమనం) కోసం లక్ష్యణానంద ఒక కర్మకాండను కూడ రూపొం దించాడు. ఆవుపేడతో కలిపిన నీళ్ళు తాగాలి, గుండు గీయించుకొని స్నానం చేసి గుడిలో దండం పెట్టుకొని బైబిల్ ను చింపేసి ఇంకెప్పుడయినా చర్చికిపోతే చచ్చిపోయినట్లనేని రాసివ్వాలి. ఇప్పుడు కంధమాల్ జిల్లా నుండి పారిపోయి వచ్చిన క్రైస్తవులు వెనక్కిపోయి తమ ఊర్లలో బతకదలచుకుంటే ఈ కర్మకాండను ఆచరించి హిందువులుగా మారాలన్నది బజరంగ్ దళ్ పెడుతున్న షరతు. బిజెపి భాగస్వామిగా ఉన్న ఆ రాష్ట్ర ప్రభుత్వం ఈ దుర్మార్గాన్ని ఊపేక్షించడమేకాక, కాలి పోయిన, కూలిపోయిన ఇళ్లు తిరిగి కట్టుకోవడానికి సహాయం

అందియ్యడం మాత్రమే తమ పని అనీ, వాళ్లు ఆ తరువాత పోయి ఊర్లో ఉండవలసిందేననీ ఒత్తిడి పెడుతున్నది. వారిని బలిపశువులుగా అలం కరించి బజరంగ్ దళ్ కు అప్పగిస్తున్నది. దళితులను ఎన్నడూ హిందూ సమాజంలో భాగంగా చూడనివారు, అంటరానితనానికీ వెలివేతకూ జవాబుగా దళితులు ఎంచుకున్న క్రైస్తవ మతం నుండి వారిని బలవం తంగా వెనక్కి రప్పించడం ఒక గొప్ప కార్యక్రమంగా పెట్టుకున్నారు.

బలవంతపు మత మార్పిడులు, ప్రలోభాలు అంటూ వారు ప్రచారం చేసుకొంటున్నారాగానీ ఆ మేరకు ఒక్క కేసు లేదు, ఒక్క ఫిర్యాదు లేదు. ఇది భారత దేశాన్ని హిందూ దేశంగా, భారత రాజ్యాన్ని హిందూ రాష్ట్రంగా తయారు చేయడానికొక కుట్ర తప్ప వేరే ఏమీ కాదని ప్రజలు గుర్తించాలి. అమాయకులయిన ఆదివాసులనూ, ఇతర అణగారిన వర్గాలనూ దీనికి పావులుగా వారు ఉపయోగించుకుంటున్నారు. ఇది ఒరిస్సాలో మాత్రమేకాదు, ఇతర ప్రాంతాలలోనూ జరుగుతున్నది. ఛత్తీస్ గఢ్ లో సల్వాజుడుం సృష్టికర్త కాంగ్రెస్ నాయకుడు కావచ్చును గానీ దాని పోషకులు, దానిని ప్రభుత్వం చేతిలో సాధనంగా మలచు కున్నవారు ఆ రాష్ట్ర బిజెపి పాలకులు. మావోయిస్టుల అనుయాయులయిన ఆదివాసులకూ వారి రాజకీయ ప్రత్యర్థులయిన ఆదివాసులకూ మధ్య నున్న వైరుధ్యాన్ని వాడుకొని, ప్రత్యర్థి వర్గానికి ఆయుధా లిచ్చి, చంపే లైసెన్స్ ఇచ్చి బీభత్స కాండ సృష్టించారు. గుజరాత్ లోని ఆదివాసీ ప్రాంతాలలో కిరాణా వర్తకులయిన బోప్రో ముస్లింల పట్ల కిరాణా కొట్లో అప్పులు చేయకపోతే గడవని పేదలకుండే నిరసనను వాడుకొని ముస్లింల షాపులు లూటీ చేయించారు, తగలబెట్టించారు. కంధమాల్ లో ఎస్ టిలకూ వారి కంటే చదువులో కొంత మెరుగుగా ఉన్న ఎస్ సిలకూ వైరుధ్యాలున్నాయి. క్రైస్తవ సంస్థలు తమ సూళ్ళనూ,

సంఘ పరివార్ అజెండా
ప్రజా శ్రేయస్సు కాదు, సమాజంపై తమ
ఆధిపత్యం. వారి లక్ష్యమైన హిందూ రాష్ట్రానికి
అర్థం కేవలం మత రాజ్యంకాదు. కరడుగట్టిన
నిచ్చిన మెట్ల సమాజాన్ని రూపొందించి
ఇండియాను సైనిక అగ్రరాజ్యంగా మలచడం.

అస్పృతులనూ క్రైస్తవులకే ఎక్కడా పరిమితం చేయక పోయినప్పటికీ క్రైస్తవులయిన వారిలో చదువుపట్ల ఆసక్తి పెరగడం, చదువులో ప్రవేశం మెరుగుపడడం మామూలే. చదువుతో వచ్చిన తెలివి తేటలతో ఆదివాసుల భూములను పాణోలు స్వంతం చేసుకున్న ఘటనలు, దొంగ సర్దిఫికేట్లు పెట్టి ఉద్యోగాలు పొందిన ఘటనలూ కొన్ని లేకపోలేదు. ప్రజా శ్రేయస్సు కోరేవారే వరయినా అణగారిన వర్గాల మధ్యనున్న ఈ వైరుధ్యానికి చట్ట పరమైన పరిష్కారమో, రాజీమార్గమో ఎంచుకుంటారు. కానీ సంఘపరివార్ అజెండా ప్రజా శ్రేయస్సు కాదు, సమాజంపై తమ ఆధిపత్యం. అందువల్ల ఆ వైరుధ్యాన్ని వాడుకొని ఈ రక్తపాతం సృష్టించారు.

వారి లక్ష్యమైన హిందూ రాష్ట్రానికి అర్థం కేవలం మత రాజ్యంకాదు. కరడుగట్టిన నిచ్చిన మెట్ల సమాజాన్ని రూపొందించి ఇండియాను సైనిక అగ్రరాజ్యంగా మలచడం. మనుధర్మాన్నీ పెట్టుబడిదారీ ధర్మాన్నీ రంగరించిన అసమ సమాజాన్ని నెలకొల్పి ప్రపంచంలో అగ్రరాజ్యంగా వెలుగొందడం. వికృతమైన ఈ లక్ష్యం దిశగా సాగుతున్న సంఘపరివార్ హింసాకాండను వ్యతిరేకించడానికి ప్రజాతంత్ర వాదులంతా ముందుకు రావాలని పిలుపునిస్తున్నాం.